

በዓል ቤት ዘይብሉ ወረ: ከም ፖለቲካዊ ስነ-ሓሳብ መንግስቲ:-

አብ ኤርትራ ውሽጠ ርዳኤ ግን ከአ ብወግዒ በዓል ቤት ዘይብሉ ወረ ብተለምዶ (03) እናተባህለ ዝግለጽ ቤላ ቤሎ ከም ለበዳ ሕማም ውሽጠ ውሽጠ እናተላበዑ: ፖለቲካዊ አንፈት ህዝቢ አዛቢዑ ከም ፖለቲካዊ ስነ-ሓሳብ ጉጅለ ህግደፍ ኮይኑ ካብ ዘገልግል አዝዩ ነዊሕ ዓመታት አቕጺሩ ኣሎ። ገለ ፈለጥቲ ውሽጠ ሕማም ቤላ ቤሎ (03) አብ ኤርትራ: ምስ ውልደት ህዝባዊ ግንባር ሓርነት ኤርትራ ናይ ሎሚ እንኮ ሰባዊ ጸረ-ህዝቢ ጉጅለ ህግደፍ ከም ዝጀመረ: በዓል ቤቱን መሃዚኡን ንሱ ከም ዝኾነን ርግጸኛታት ኮይኖም ብኣብነታት እናደገፉ የረድኡ። ኣብቲ ጽዕጽዕ መድረኽ ብረታዊ ቃልሲ ንሃገራዊ ነጻነት: ህዝቢ ምሉእ ሃሙን ቀልቡን ንነጻነት ሃገሩ አብ ዝሃበሉ: ተሳትፎኡ ድማ ብተግባር አብ ዘረጋገጸሉ ወቕቲ ከይተረፈ: አብ ዓራርብ ካብ ዝመደበሮም መሪሕነትን ካድራትን ህዝባዊ ግንባር: አብ ባይታ ደሊኻ ዘይትረኽቦ: ዘይተባህለ ዘይተገብረ: ከም ዘሎ ከም ዝተባህለን ዝተገብረን ኣምሲሎም ፍጥር ጥቕር ኣቢሎም: ንቕሓት ኣባላቶምን ህዝብን ዘገድም: አብ ልዕሊ ኢትዮጵያን ኢትዮጵያውያንን ዝኾኑ ጽልኢ ዘሕድር፣ ካብ ሰብአዊነት ዘርሕቕ ዘጨክን: ካብ ዕላማን ኣሰራርሓን ወጻኢ አብ ልዕሊ ውልቀ መራሕቲ ኣምልኾ ዘሕድር ጎበኝታት ይካየድ ከም ዝነበረን የረጋግጹ። ቤላ ቤሎ ዝብል ዝጸንሐ ኣበሃህላ ብ03 ሰለስተ ዝብል ቃል ዝተተከአሉውን አብ ኣስመራ ዘይኮነ አብ ሜዳ ከም ዝኾነውን ይዛረቡ።

ጭብጢ ዘይብሉ በዓል ቤቱ ዘይፍለጥ ወረ ብኹሎም ብሄራትን ብሄረ-ሰባትን ህዝብታት ኤርትራ ቅቡል ኣይኮነን። ጽዮፍዮ: ውጉዝዮ። ስለምንታይ ፍቕራት ዘፋትሑ: ጎረብቲ ዘባእስ: ኣዕሩኽ ዝፈላሊ: ምትእምማን ኣጥፊኡ: ምጥርጣር ዝፈጥር: ማሕበራዊ ህይወት ዝዘርግ: ክሳብውን ዘቃትል መርዛም ሕማም ድሕረት ስለ ዝኾነ: በለካ ለኽዐካ ብኹሎም ሕብረተ-ሰባት ኤርትራ ውጉዝዮ። አብ በለካ ለኽዐካ ማለት ጭብጢ አብ ዘይብሉ ወረ ምርባሕ ዝዋፈሩ ሰባት ከአ አብ ቅድሚ ህዝቢ እምነትን ክብረትን የብሎምን። ንቕም-ነገር ኣይሕጸዩን። ብኢሳያስ ተሰሪሑ: ዛጊት እዝኩ: ዓይኑ: ኣእምሮኡ: ሳንቡኡ ብኢሳያስ ዝንቀሳቕሱ: ሕጋዊ ህልውናኡ ዘብቀዑ: ብገበናዊ ተግባሩ ህልውናኡ ዘላሊ ጉጅለ ህግደፍ ግን: ናይ ፖለቲካዊ ውድብ: ሃገራዊ ፖለቲካዊ ስልጣን ዝተቐጸጸረ ሓይሊ ክንሱ: ቤላ ቤሎ (03) ብመደብ ከም ፖለቲካዊ ስነ-ሓሳብ ወሲዱ ይግልገሉ ኣሎ።

እዚ ጉጅለ ስለምንታይዮ ቤላ ቤሎ (03) ከም ፖለቲካዊ ስነ-ሓሳባዊ መለለይኡ ወሲዱ ክግልገሉ መሪጹ? ሓደ: ብባህሪኡ ምስ ሕጋውነትን ግልጽነትን ስለዘይቃደዮ። ካልኣይ: ህዝቢ ኣፍሪሑ ኣደናጊሩ ደኣምበር: ናብ ህዝቢ ቀሪቡ: ህዝቢ መሲሎ: ንህዝቢ ኣእሚኑ: ንህዝቢ ኣኸቢሩን ክኸይድ ዘኸእሎ ህዝባዊ ተፈጥሮ ኣይተግደለን። ሳልሳይ: ካብ አብ ገዛእ ርእሱን አብ ህዝቡን አብ ካልኣት ግዳማውያን ሓይልታት ዝተአማመን ጽግዕተኛ ተፈጥሮ ዝውንን ብምኻኑዮ። ራብዓይ: ብሃገርነትን ነጻነትን ጉልባብ: ውልቃውን ጉጅላውን ዝና: ረብሓን ቀጻልነትን ምበር: ናይ ህዝብን ሃገርን ሓላፍነታዊ ርድኢትን ስምዒትን ስለ ዘይብሉዮ። ሓምሻይ: ንልዑል ሃገራዊ ፍቕርን የዋህ ፖለቲካዊ ርድኢትን ኤርትራውያን ብኸመይ ኣብ ረብሓኡ ከውዕሎ ከም ዝኸእል ስለ ዘንበቦዮ ...ወዘተ።

ኤርትራዊ ካብ ልዑል ጸምእ ሃገራዊ ነጻነት ዝብገስ: ሃረርታ ዕለተ ነጻነት ደኣምበር: ብዛዕባ ህዝባዊ ባህሪ፣ ሕጋዊ ትካላዊ ኣሰራርሓ ውድብ ህዝባዊ ግንባር ናይ ሎሚ ጸረ-ህዝቢ ጉጅለ ህግደፍ ዕሙቕ ዝበለ ኣገንዝቦን ፖለቲካዊ ንቕሓትን ኣይነበሮን። ግፍዒ ገዛእቲ ዝወለዶ ልዑል ሃረርታ ነጻነት፣ ውላይይ ውድብ ዝብል ድማ ግሩህ ግን ከአ ሕሉፍ እምነት ኣሕዲሩ ስለ ዝነበረ: ኣተሓሳስባኡ በዚ ናይ ጥፍኣት ጉጅለ ክሰለብ ኮይኑ። ፖለቲካዊ የዋህነት ኮነ ውላይይ ውድብ ዝብል እምነት ህዝቢ ብጥሪኡ ኣወንታዊኳ እንተኾነ: እምብዛ ግርህና: አብ ዘይተጸንዐ ፖለቲካዊ ባህርን ሕጋዊ ልንም ኣብዘይተገብረሉ መሪሕነትን ውላይይ ስለ ዝኾነ: ውድብ ስለዝኾነ ኢልካ ፍጹማዊ እምነት ምሕዳር: "ንጥንቅልዒት ኮይንካ ዝሸንካዮ ተመሊሱ ናብ ነብሰኻ" ከም ዝተባህለ: አብ ክንዲ ክብረት ሕሰረትዮ ዘምጽእ። አብ ክንዲ ምርቓ መርገምዮ ዝኸውን። ውሑዳት ዘይኮኑ ኤርትራውያን ኣብ ውድብ ህዝባዊ ግንባር ሓርነት ኤርትራ ናይ ሎሚ ህግደፍ ብሓፈሻ ብፍላይ ከኣ: ኣብ ብቕዓት ኣመራርሓ ኢሳያስ ኣፈወርቂ ዝነበሮም ርድኢትን የዋህ ኣተሓሕዛን ክሳብ ክንደይ ጎዳኢ ምኻኑ ብተግባር ኮይኑ ዘሎ ውጽኢቱ ሓባሪዮ።

ፖለቲካዊ ግርህናን ሕሉፍ ኣምልኾን ትርጉም ሃገርነትን ክብረት ወዲ-ሰብን፣ ትርጉም ልኡላውነት ህዝብን ልኡላዊ መሬትን፣ ስራሕን ሓላፍነትን መንግስትን ተራን ሓላፍነትን ህዝብን፣ ኣድላይነት ልዕልና ግዝኣተ ሕጊ: ፖለቲካዊ

ራእይ፡ ስትራተጂን ስልትን፣ ፖሊሲን አፈጻጸማን፣ ክብረት መሰረታዊ ሰብአዊ መሰላትን ብሔደ መዳይ፡ ኩሉ መዳያዊ ዕንወት ጸረ-ህዝቢ አረአጂያን ፍጹም ውልቀ ምልክትን ከአ በቲ ካልእ መዳይ፡ ፈላጊካ አብ ምንባብን ምርጻኝን ስለ ዘጸግም፡ ህጻን ቆልዓ ሓዊ ከም ዘንድድ ብኢዱ ፊቲኑ ከም ዝመሃር፡ ክሳብ ስድራ ቤታት ዝፈርሳ፡ ጥሜትን ድኽነት ናብ ዓጸቦ ክሳብ ዝምዕብል፡ አብ ዘይፍትሓዊ ኩናት ኣትዩ ክሳብ ዝነድድ ምጽማም ተራእዩ። ኣተሓሳስባኡ ተቐጻጺሩ ብህይወቱ ናይ ዝጣላዕ ጉጅለ ግዳይ ኮይኑ። ንህዝቢ ኣብ ዙርያ ናይ ጥፍኣት መደባቱ ክዓስል ዝገብር ፖለቲካዊ ስነ-ሓሳብ ጉጅለ ህግደፍ፡ ቤላ ቤሎ (03) እምበር፡ ሕጋውያን ደሞክራሲያውያን ፖለቲካዊ ውድባት ዝምርሕሉ ሓቀኛ ፖለቲካዊ ስነ-ሓሳብ ኣይኮነን።

ተራ ዘይተወደበ ሓፋሽ ጥራሕ ዘይኮነ፡ 40-50 ዓመት ኣብ ፖለቲካዊ ዓለም ዝጸንሑን ዘለውን ካድራት፣ ወተሃደራት፣ ላዕለዎት ወተሃደራዊ መኮነናት፣ ኣማሓደርቲ፣ ሚኒስተራት፣ ኣምባሳደራት፣ ኣብ ክንዲ ፖለቲካዊ አረአጂያና፣ ፖሊሲና፣ ሕግና፣ መምርሒና፣ ዓንቀጽና እናበሉ መሰሎም ዘኸብሩ፡ ብዛዕባ ድሕነት ህዝብን ሃገርን ዝከራኸሩ፡ ኩሉ ነገር ካብ ሓደ ሰብ ኢሳያስ ኣፈወርቂ ፍታሕ ክረክቡ ይጽበዩ። ነቲ ኣብ ኤርትራ ዘሎ ፖለቲካዊ፣ ቁጠባዊ፣ ሕሱም ድኽነት፣ ጸጥታዊ ስግኣት፣ ተነጽሎ ዘምጸኦ ኢሳያስ ክንሱ፡ እሱራት ናይ ፖለቲካዊ ስነ-ሓሳብ ብቤላ ቤሎ (03) ብምጅን፡ ወዲ ኣፎም ኣብ መዓልቲ ነጻነት፣ መዓልቲ ሰማእታት፣ ባሕቲ መስከረም፣ ሓድሽ ዓመት መፍትሒ ከምጸኣልናዮ እናበሉ ሃረር ይብሉ። ኢሳያስ ብሕግን ብስርዓትን ዝሰርሕ ነይሩ እንተዘኸውን ትጽቢት እንተተገብረሉ እምብዛ ኣይመገረመን። ካብ ሕግን ስርዓትን ወጻኢ ስልጣን ዝሓዘ ጸያቂቶ ኢሳያስ ፍታሕ ከምጸኣልካ ምጽባይ ግን፡ ፖለቲካዊ ውድቀት ምበር ካልእ መልሲ ኣይርከቦን።

ኢሳያስ ብምስምስ ደባዊ ሕቶ ኩናት ወሊዑ ዓሰርተታት ኣሸሓት ዜጋታት ኣካሎም ጎዲሎም ህይወቶም ድማ ስኢኖም ኣይተሓተተን። ሃብቲ ሃገር ተሃሚኹ። ህዝቢ ተመዛቢሉ ተሰዲዱ። ተዋራዳ ተሓራዳ። ፖለቲካዊ ምስሊ ሃገር ረማዕ ኢሉ ኣይተሓተተን። ኢሳያስ ኣስታት 316 ዓመት ዶብና እንተዘይተጠረረ ኢሉ ኩሉ መዳያዊ ህዝባውን ሃገራውን ዕንወት ኣብጸሑ። ህዝቢ ገለ ክይትብል ተጸመም ኢሉ። ኢሳያስ ናብ ኢትዮጵያ ክሰግር ዝተረኸበ ክርሸን ውላዱ ናብ ኢትዮጵያ ዝሰገረ ወላዲ 50 ሽሕ ናቕፋ ክኸፍል መምርሒ ኣውራዳ ኣተግቢሩ ኣይተሓተተን። ኢሳያስ ብዘይወግዓዊ መግለጺ 320 ዓመት ተዓጽዮ ዝነበረ ዶብ ከፊቱ። ኢሳያስ ነቲ ብዘይወግዓዊ ኣገባብ ዝኸፈቶ ዶብ፡ እንደገና ብዘይወግዓዊ ኣገባብ ዓጽይዎ። የወሃትን በሃመትን በዚ ኩሉ ኣይሰክሑን ኣይተማህሩን። ብሕማቕ ሕማም ንሕና ንሱ ግዲ ተለኸፎም፡ ኢሳያስ ወይ ሞት ይብሉ ኣለው።

ኢሳያስ ከም ፖለቲካዊ ስነ-ሓሳብ ብዝግልገለሉ ቤላ ቤሎ (03) ኣቢሉ ስብሓት ኢፍሬም ተሃሪሙ፡ ኢድ ናይ መንዶ መንዶ ኣለዎ። ሃራሚ ተታሒዙ መንግስቲ ይምርምር ኣሎ። ጎረቤትና ኣይደቀሱልናን ... ኣብ ዝብል ከም ዝህውትቱ ገይርዎም። ተራ ጽልኢ ጎረቤትን ኣምልኾ ኣብ ኢሳያስን ምበር እንዶ ፖለቲካን ፍትሓዊ ኣጠማምታን ዘይብሎም የወሃትን በሃማትን ካብ ኢሳያስ ምሕረት ክወርደሎም፡ ኣብ ሓድሽ ዓመት 2019 ናይ ኩሉ ጸገማት መብርህን መፍትሕን ክህበም ሃንቀው ክብሉ ቀኒዮም። ኣንታ ካብ ተመክሮ ናይ 27 ዓመት ዘይትመሃሩ፡ ካብ ጠላምን ብዱዕን ኢሳያስ እንታይ ቁም-ነገር ትጽበዩ ንዝብል ምኽራ፡ ከም ዝሓለፉ ዓመት ደሓን ሎሚ ፍታሕ ከምጽእዮ እናበሉ ዝተጸበይዎ ሓዳሽ ዓመት ኣትያ። ከም መሳርሒ ምበር ከም መሳርሕቲ ዘይሪኦም ብዱዕ ኢሳያስ ድማ፡ ብዙሕ ጸገማት ገጠሙና ብምጽማም ሰጊርናዮ። ኣብ ምሉእ ራህዋ ዝርከባ ዘይመለሳኦ ቁጠባዊ ዕቤት ኣመዝጊብና፡ ንዝሓየለ ስራሕ ድማ ንተዓጠቕ ዮሃና ብዝብላ ቃላት ብመንገዲ ጋዜጠኛ ኣመሓላለፉ ህልም። ሕልሚ ዘይቀበጹ ድማ ሕርር ኩምትር ኮይኑ። ውጽኢት በዓል ቤት ዘይብሉ ናይ ቤላ ቤሎ (03) ፖለቲካዊ ስነ-ሓሳብ ንሱዮ። ዘይዘራእካዮ ስለ ዘይዕጸድ፡ 03 ከም ፖለቲካዊ ስነ-ሓሳብ መምርሒኦም ዝገበሩ በሃማትን ስምዒታውያንን ቁም-ነገር ኢሳያስ ኣብ ኢዶም እንተሓወዮም ምበኣር ኣይገርምን።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 02-01-2019